

पावसाळ्यासाठी मुंबई मेट्रो सज्ज

म. टा. विशेष प्रतिनिधी, मुंबई

आपल्या मेट्रो प्रकल्पाबाबत 'एमएमआरडीए'ने दिलेल्या ग्वाही पाठोपाठ आता मुंबई मेट्रो रेल कॉर्पोरेशननेही त्यांच्या अखत्यारितील कुलाबा-वांद्रे-सीड्झ या मेट्रो ३ प्रकल्पाच्या बांधकामामुळे पाणी तुंबणार नाही, अशी हमी दिली आहे.

कॉर्पोरेशनच्या इंजिनीअरनी महापालिकेच्या अधिकाऱ्यांसमवेत नुकतीच प्रकल्पस्थळाला भेट दिली. पावसाळ्यासाठी कृती आराखडा महापालिकेकडे सुपूर्द करण्यात आला आहे. प्रकल्पाच्या ठिकाणची

- पाण्याचा उपसा करण्यासाठी ठिकठिकाणी पंप
- दोन इंजिनीअर व एक निरीक्षक यांचे आपत्कालीन पथक
- या पथकाचा पालिकेच्या कक्षाशी सतत संपर्क

पावसाळापूर्व कामे पूर्ण केली जाणार आहेत. पर्जन्य जलवाहिन्यांची साफसफाई केली जात आहे, पाण्याचा निचरा जलदगतीने व्हावा यासाठीही उपाययोजना केली जात आहे, असे कॉर्पोरेशनच्या वतीने सांगण्यात

आले. 'वाहतूक सुरळीत व्हावी म्हणून वळण असलेल्या भागातील दिशादर्शक फलकांची रंगरंगोटी केली जात आहे. हे काम ३१ मेपूर्वी पूर्ण होईल. मेट्रो-३च्या कामामुळे नागरिकांची गैरसोय होऊ नये याकरिता महापालिकेशी योग्य तो समन्वय राखला जात आहे. पूरप्रवण क्षेत्रात आपत्काळात उपयोगी पडतील, अशी उपकरणे तसेच वाहने तैनात केली जातील. त्यामुळे पाणी साठण्याचा धोका नाही. मागील पावसाळ्यातही बांधकामस्थळी पाणी साठले नव्हते आणि यंदाही साठणार नाही', अशी ग्वाही कॉर्पोरेशनच्या व्यवस्थापकीय संचालक अश्विनी भिडे यांनी दिली.